

యేసు నాయక శతకము

(జూలై 1845)

(సి.ఎల్.ఎస్. వారు 1953లో ముద్రించినది.)

- ఉ. శ్రీకరమై సుధీజనవశీకరమై నిజభక్త నిత్య సౌ
ఖ్యాకరమై సమస్త జగదావన పావన రక్తసిక్త శో
భాకరమై చెలంగెడు భవత్పద పద్మము లాశ్రయించి నే
ప్రాకట భక్తితో గొలుతు బాయక యెప్పుడు యేసునాయకా 1
- ఉ. భారముతో ప్రయాసముల బాల్పడువారలు నాదు పజ్జకిం
పారగ రండు మీ యలత మానెదనంచును బిల్చు నీ కృపా
సారము చిల్చు వాక్యము విచారముచేసి మదీయ పాపవి
స్తారభరంబుతో సిలువ దాపుకు వచ్చితి యేసునాయకా. 2
- ఉ. ఎంతటి పాపియైనను ఒకించుక నంశయమాత్య లేక నీ
చెంతను జేరి ప్రార్థనలు సేయగ నీవది జూచి తన్మన
శ్శాంతి యొనర్చి సజ్జనుల సంగతిగూర్చి యణంచి పాపముల్
సంతసమిచ్చి బ్రోతువని చాటును శాస్త్రము యేసునాయకా 3
- ఉ. నేను దురంతపాతకుడ నేను దురాత్ముడ నేను క్రూరుడ
న్నేను మహాపరాధినిదె నేను కృతఘ్నుడ నేను నీచుడం
దీనుడనయ్య నేను భవదీయ దయామృత వృష్టి నాపయిన్
మానుగబంపి నా మనసు మార్పడజేయవే యేసునాయకా. 4
- ఉ. కాపురుషాళి కగ్రజుడ కల్మషరాసుల పెంట భూరి సం
తాప దురంత చింతలకు తావగువాడన మార్గదుర్గుణ
ప్రాపకుడన్మహానరక పాత్రుడనో కరుణాపయోధి నీ
దాపున జేరినాడ తవ దాస్యమొసంగవె యేసునాయకా. 5

- చం. విడిచితి పారమార్థిక వివేకము సద్గతిదెల్పు శాస్త్రము
 న్మడిచితి దుష్టనైజయుత మద్బుదయాచరణానుసారి నై
 నడిచితి సత్యశాంత సుగుణంబుల బారగదోలి దుఃఖముల్
 గుడిచితి నింక నీ శరణు గోరితి జేరితి యేసునాయకా. 6
- చం. మరచితి దేవవాక్యములు మత్సర కామవికారవిద్యలం
 గరచితి దుష్కృతవ్రతము కానొనరింప పిశాచి చెయ్యి నే
 జరచితి చెప్పతీర నగసాల్లకు పాలయి సారె కక్కటా
 బరచితి దిక్కులేకిపుడు వచ్చితి నీదరి యేసునాయకా 7
- చం. అనుపమ చిత్తశాంతిసుఖ మారడిబుచ్చితి నిత్యముక్తి సా
 ధన ధనరాశి వోగాడితి ధైర్యమహాఫల భూరుహంబు ఖం
 డన మొనరించితిన్ గటకటా కడు మూర్ఖుడనైతి నేను నీ
 మనసిక నన్ను బట్టి బరిమార్తువో బ్రోతువో యేసునాయకా. 8
- ఉ. వీసము సేయరానిమెయి వీరడి సౌఖ్యముగోరి భద్రవి
 శ్వాసము పాడుచేసి విలసన్మృదు చిత్తము నల్లరాయిగా
 జేసి మహాపరాధములు చేసితి నీ సముఖంబునందు నా
 దోసములెంచి నీ దయను దూరముసేయకు యేసునాయకా 9
- ఉ. ఆదరణీయమైన విమలాత్మయు నన్నెడబాసిపోయె జ్ఞా
 నోదయమైన దేవవచనోజ్వుల దీపులడంగె మానసా
 చ్ఛాదిత మయ్యె నంధతమసంబు భవత్సదభక్తివీడ నా
 కీ దురవస్థ గూడెనిక నెయ్యది నెమ్మది యేసునాయకా 10
- చం. కుటిలమనంబు గూర్చికొని కుంఠితబుద్ధి వహించి మాయ లం
 పట కపట ప్రవర్తనలు బాగుగ నేరిచి నోట తేనె హృ
 ద్ధటమున దుర్విషంబిడి వృథా నిజభక్తికి వేషమెత్తినే
 గటకట మోసపోతి నను గావవెయిప్పుడు యేసునాయకా 11

- ఉ. దబ్బరలాడి యాడి గురి దప్పిన మాటల గోడు చూపి నీ
నిబ్బరమైన భక్తులను నీచులగా మదినెంచి మించినే
నుబ్బుడుకాడనై గరువ మున్నతిజేయుచు పాపినైతి నా
యబ్బ తవాంఘ్రి దాస్యమిపుడబ్బగజేయవె యేసునాయకా 12
- చం. ఎరిగి యెరింగి పాపము లనేకము చేయను మాటిమాటికిన్
పరుగులు వెట్టిపోతి తన భక్తజనోత్తము లిచ్చు బోధలు
న్వీరుచుచు నింద్రియార్థముల వెంటను నంటుచు బోయితి నృహా
నరకుడనై తుదింజెడితి నమ్మిక వీడితి యేసునాయకా 13
- ఉ. నమ్మినవారికెల్ల నపనమ్మిక నాయెడ గల్గజేసితిన్
నెమ్మది నుండువారలకు నేత్రజలంబులు నిండజేసితిన్
కుమ్మరి సారెకైవడిని గ్రుమ్మరితిన్ మదినిల్పలేక నీ
సమ్మతమేమి నన్నికను చంపెదొ పంపెదొ యేసునాయకా 14
- ఉ. తప్పులు లేనివారొకరు దాత్రిని లేరని దేవ వాక్యముం
జెప్పుట నిక్కమట్టి నర జీవులలోపల నాకు మించబల్
తప్పులు సేయువాడొకడు ధారుణి నారయలేడు నేడు నా
తప్పులబాపి నీ కరుణ దప్పక బ్రోవవె యేసునాయకా. 15
- ఉ. సాధుజనావనా వినుము సజ్జన నిందితమైన విగ్రహా
రాధకవంశ జన్ముడ నిరంతర పాపవిచార దుష్ట వి
ద్యాధిక నైపుణుండ చరితార్థములేని తమిస్రశాస్త్ర దు
ర్గాధల గ్రుంకినాడ నను గావవె యిప్పుడు యేసునాయకా 16
- ఉ. పువ్వుల దోటలో బెరుగు బూరుగ వృక్షము భంగి నందమౌ
గువ్వలమందలో మెలగు ఘూకము పోల్కె త్వదీయ సంఘమం
దివ్వధముండి నేను కపటేచ్ఛలకాలము బుచ్చి యక్కటా
నెవ్వల పాలుగాబడుచు నీచత నొందితి యేసునాయకా 17

- ఉ. పొల్లుల మూట విప్పు గతి భూజనులెంచిరి నా చరిత్రమున్
కుళ్ళిన మాంసరాశిగతి కొందరికయ్యె మదీయ కృత్యముల్
ముల్లు దుసిల్లు రీతి బుధ ముఖ్యులలో మమ నామమిట్లునే
నెల్లిదమైతి నక్కట మహీజనమంతట యేసునాయకా 18
- ఉ. వాకిటి కుళ్ళు పెంటగతి వర్జితమై బడు కక్కురీతి యీ
లోకమునందు నీ కృపకు లోబడు క్రైస్తవ లోకమందున
స్వీకరమైతి నన్ను వెలిచేసిరి యింకెటు వోదునయ్య రా
వే కరుణానిధీ మనుపవే శరుణార్థిని యేసునాయకా 19
- ఉ. హో యిక నేమిసేయుదు మదంతర నేత్రము మ్రోల రేబగల్
బాయక సస్మదీయమగు పాపము రూపము దాల్చి నిల్చెన
య్యోయిది బారదోల నెవరోపుదు రెయ్యది దిక్కు నాకు సౌ
పాయము నీవె నీ సిలువ ప్రాపకమే గతి యేసునాయకా 20
- ఉ. మెట్టల దొంతి చీమ తల మీదను పాదుగనున్న రీతిని
ట్టట్టు మెదల్పరాని మరణాయత దుష్కృత భూరి భారము
న్మట్టెమదీయ మానసము పై భరమోర్వగలేక బొబ్బలు
న్బెట్టుచు నిన్ను జేరితిని విశ్రమమియ్యవె యేసునాయకా 21
- ఉ. ఉల్లము దల్లడిల్లె మది నోపని తాపము మోపులయ్యె వ
ర్ధిల్లెననూన దుఃఖములు దీనదశల్ బసకట్టి నిల్చెనా
కెల్లెడ మృత్యుహేతువయి తిప్పుడు నన్నిడి పొమ్ము పాపమా
ఒల్లనటంచు జెప్పియిట వచ్చితి బ్రోవవె యేసునాయకా 22
- చం. ఎడతెగరాని మోహలత లెక్కుడు దుర్మతి వృక్ష మూలమం
దెడనెడబుట్టి చుట్టుకొని యెల్లెడ శాఖల నల్లెనందులో
చెడుగుణ పక్షులుం బసలు చేసెను దాని భవత్కృపాసిచే
వడిబడద్రుంచి నీ నెవరు వహ్నిని గాల్చవె యేసునాయకా 23

- ఉ. పాపములన్నిట న్నిగుల పాపము క్రీస్తు మదీయ పాపము
 న్బాపగనోపడంచు నపనమ్మిక జెందుటయే నితాంతమా
 పాప మిదేయటంచు నొక భక్తుడు చెప్పినదాలకించి నీ
 ప్రాపున జేరవచ్చితి కృపామతి భోవవె యేసునాయకా 24
- చ. మనుజుల చోట నా కపట మార్గమెరుంగగ నీక మద్భ్రమన్
 అనుగతి జేయునట్లు జగదంతర జీవుల భావనల్ సదా
 గనుగొనునట్టి దేవునికి కన్నులు మూసి భ్రమింపవచ్చునే
 యిన రుచి మూయబోయిన తమిస్రము లేమగు యేసునాయకా 25
- చ. ఇల నెటువంటి విత్తనము విత్తునొ మానవుడట్టి సస్యమా
 ఫలములె కోసికూర్చుకొను పల్మరు నేను శరీరవాంఛ వి
 త్తులు వెదజల్లినాడ కడు దుఃఖ ఫలంబులు గోసి కూర్చుకో
 వలసెను అయ్యయ్యో యెరిగి పహ్లాడి గట్టితి యేసునాయకా 26
- చం. దినకరుడంబరంబున సదీధితుడై వెలుగొందు నత్తరిన్
 కనువగ మూసికొంచు పథిగానక బోయి యొకండు కూప మం
 దున బడె దోసమిం కెవరిదో యిటులైతిని నేనకాదె నీ
 యనుపమ బోధ త్రోసి మనసంధత జేసితి యేసునాయకా 27
- చ. విలువ యొనర్పరాని బలు విద్రుమ మొక్కటి యిచ్చి నల్లబొ
 గ్గులు గొనురీతి నీ ప్రణుత కోమల పాదములంటి భక్తిచే
 జెలగెడు మన్మనోమణి నొసంగి పిశాచికి నింద్రియార్థ దు
 ష్ఫలములు గొంటి నే నకట చచ్చుట గానక యేసునాయకా 28
- చం. పురుగుల చెత్తరోగముల పుట్టిన యిల్లు మలాది కిట్టముల్
 దొరగెడి యోటికుండ బహు దుఃఖలతాలికి కుంకుటేరు భీ
 కర దురితాలవాలము వికారగుణంబుల కాటపట్ట పె
 న్నరముల వృక్ష మీ తనువు నమ్మునె భక్తుడు యేసునాయకా 29

- ఉ. చంచల తుల్యమైన యిహ సౌఖ్యము గోరి నరుండు గర్వముం
బెంచి మదించి తన్ను తన మేనినిగా దలపోయు గాని నే
త్రాంచల మెత్తి చూడడు తరాతరముల్లడతేరుటల్ మరొక్కించుక
సేపులో తనకు మృత్యువు డాయుట యేసునాయకా 30
- చం. ఒక నిమిషార్థకాలమున నూఁపిరి యేపుదొలంగు నంత కు
త్తుక కఫవాత పిత్తములతోడను గుర్గురుపెట్టి యింటివా
రొక రెలుగెత్తి బిల్చిన నాహోయని బల్క నశక్యమౌ నొకిం
చుక తరి జచ్చు మర్త్యుడతి చుల్కన జీవుడు యేసునాయకా 31
- చం. శిరిగలవాడు పేదలకుజేసెడు మేలు దలంపలేక కా
వరమున విర్రవీగు ధనవంతుడు రోగి దురిద్రులాజరుం
బరువడి బిల్వడే నరక బాధలగుండెడు వేళకాల మె
వ్వరికిని హెచ్చుతగ్గు లిరువంకలనుండవె యేసునాయకా 32
- ఉ. సోదరవిత్తపత్ని సుత సుందరమందిర వాసియయ్యు న
న్నోదర సౌఖ్యముల్మది వినోదము సేయ బ్రమత్తుడై నరుం
డాదటవచ్చు వార్ధి కమటావలి మృత్యువుజాడ జూడక
న్వేదురుడై చెడుం దుదిని నీ దయగానక యేసునాయక 33
- ఉ. ఎల్లియె నేడౌ లేక పదియేడులనో మృతి సిద్ధమంచు దా
నుల్లములో నెరింగి నరుడుబ్బుచు తన్నెద మెచ్చుకొంచుమ
త్తిల్లుచు మత్సరించుచు కృతిస్తుతి గోరుచు నిట్లు కాలముం
జెల్లుగ జేయుగాని నిను జేరనుగోరడు యేసునాయకా 34
- ఉ. నిద్దురవేళ గాంచు కల నిక్కముగాని తెరంగు నన్నడున్
ప్రొద్దుటి మంచుబిందువుల పోడుములుండని రీతి మోముపై
నద్ద మొకింత సేపిడిన యట్టిహ సౌఖ్యములన్ని బోవు నీ
యొద్దనె గల్గుగాదె సతతోన్నత సౌఖ్యము యేసునాయకా 35

- ఉ. పాపము సేయువేళ నది పండుగగా గనుగాని వెన్ను సం
తాపము హానిదుఃఖము సదామతిచింత జనాపవాదమే
వైపున జూడసిగ్గు బుధవర్గములో తలవంపులిట్టి పె
ల్లాపద లొందుటల్ గనడహా నరుడాత్మను యేసునాయకా 36
- ఉ. ఆకలిగొన్న బెబ్బులికి నబ్బిన దూడవిధంబు దుష్టద
ర్వీకర భీకరోగ్రముఖ వీధిని బాధితమైన దీనమం
దూకము భంగినెట్టి నరుడు నిర్వహజ్వర పూరితాన్య కాం
తాకరవశ్యుడైన నికదప్పునె దుర్గతి యేసునాయకా 37
- ఉ. శ్రేయస హాని తేజము సుశీలము బాయు యశంబు మాయు న
న్యాయము జేరు నింద యపహాసము దూషణ ప్రాణహాని యా
దాయము బోవు దర్దశకు తావగు నిట్టి పరాంగనాసుఖో
పాయము గోరువాని కెడబాయునె దుర్గతి యేసునాయకా 38
- ఉ. అంతములేని చింతలు నితాంతముగా జనుదెంచు మున్ను పె
న్వీంతల దొంతులై బెనగు వేడ్కయు నెమ్మదియుం దొలంగున
భ్యంతర మంతరింద్రియ సుభక్తికి చాటగు నన్యకాంతతో
మంతన మాడువానికి సమస్తము కీడగు యేసునాయకా 39
- ఉ. సారవిహీన దుష్టజన సంగతిగోరు పవిత్ర సత్య వా
గ్ధోరణి దూరమై చను హితుండహితుండగు శాస్త్రరీతి ని
స్సారము జూచు క్రూరమగు చావునకైన దెగించు నన్యకాం
తారతు డెవ్వడాతనికి దప్పునె దుర్గతి యేసునాయకా 40
- ఉ. గాలము మ్రింగుగాక తన కాలము నేలెడు మృత్యు నాలుకన్
కేలిడుగాక దావశిఖి కీలజొరం జనుగాక యుగ్రకా
కోలము గ్రోలుగాక పెరకోమలి కామవికారచాటువా
చాలతలందు జిక్కని విచారుడె ధీరుడు యేసునాయకా 41

- చం. మృదువులు గావుగా హృదయముల్ ఒనగూడెడె భక్తి రత్నముల్
పదిలముగావుగా యితర భామలజేరినవారి కాపదల్
కొదువలులేవుగా విమల కోలమ రమ్మమనః ప్రశాంతమౌ
పదవులు బోవుగా నిరయ బాధలటావల యేసునాయకా 42
- ఉ|| ఏ పనిలేకనే పరుగులెత్తుచు నొక్కకచోట నిల్చి న
లైవుల నిక్కి చూచుచు నిలాతలి గ్రుమ్మరు కుక్కరీతి నా
పాపమనంబు నిల్వదొక పజ్జనికన్ భవదంఘ్రు లొద్ద సం
స్థాపన చేసి నీ నెనరు త్రాటను గట్టవె యేసునాయకా 43
- చం. మనసును బట్టి నిల్చి తన మానసమే బురికొల్పు తెట్లనం
గనలెడి వెర్రికుక్క మెడ గట్టగబోయిన నూలిప్రోగు భం
గిని జనుగాదె వ్యర్థమయి కేవల నీ కరుణాంకుశంబుచే
కొనక మనోమద ద్విపము గూడునె కట్టను యేసునాయకా 44
- చం. దురితములోన బుట్టి బహు దుర్జన సంగతి పెంపుజెంది దు
శ్చరితపు వెజ్జువేల్పులకు సాగిలి విగ్రహభక్తి జేసి ము
ష్కరుడయి దుస్స్వభావపు వశంబగు పాపినరుండు పుణ్యమే
తెరగున జేయు నీతి సుపథిం జననేర్చునె యేసునాయకా 45
- చం. ఇల దెగిపడ్డ వృక్ష మొరులెత్తకయున్న దనంత లేచునా
విలసిత ప్రాణవాయువులు వీడిన పీనుగయుం దనంతనే
చలనము నొందునా దురిత జాలములో బడి చచ్చు మూర్ఖజీ
వులకును నీవులేని యసువుండిన నేటికి యేసునాయకా 46
- చం. ఇలను సమస్త పాపముల కెక్కువ పాపము విగ్రహంబుపై
దలపిడి పూజసేయుటలు దాననజేసి వివేకశూన్యమై
వెలుగు దొలంగి యాత్మ తమ వేష్టితమై చెడిపోయి పాపమ
గ్గలమగుగాని జీవనసుఖం బెదగాంచునె యేసునాయకా 47

- చం. కనవినరాని బొమ్మలకు కానుకలిచ్చుచు లెమ్ము చూడునా
మనవిదె యాలకించుమని మర్జులనేకులు వెర్రిబుద్ధి గై
కొని కడలేనని దుర్దశల కూపములో బడియున్నవారు న
న్మనిపిన యట్లవారల మనంబులు ద్రిప్పవె యేసునాయకా 48
- ఉ. లోకపు చైవుల న్విడిచి లోన జరించెడు నాత్మ జూతునన్
పోకికులందు బోయి తన బుద్ధిపయిన్ భరముంచు మానవుం
డేకొలదైన జీవసుఖ మించుకలేక నశించుపాప మం
గీకర మాత్మలేక నిను కీర్తన సేయక యేసునాయకా 49
- ఉ. పాపము సేయు వేలుపుల ప్రాపున జేరెడు పాపులెట్ల నం
దూపరిచేత బోయి తమ తుండ మగాధ మనీరమైన దు
ష్కాపముజేర్చి తత్తరను గూలి నశించెడు వారి భంగి వా
రేపగిదిన్ విముక్తి సుఖమెన్నడు గానరు యేసునాయకా 50
- చం. విమల నదీ జలంబులు సమీపమునం బ్రవహింపుచుండ దా
హము గొనలేక వెర్రి మనుజాధముడద్దరి నుయ్యిద్రవ్వినీ
రము గొనబోవునట్లు మధురంబగు నీ స్తుతి మాని మూఢదై
వముల నుతించబోవుట లవస్యము చావగు యేసునాయకా 51
- చం. నిరయనితాంత సంతమస నిర్గత ధూమ సమగ్రవహ్ని సా
గరభరితో గ్రవీచికలు గప్పెడి కాలముదప్ప నిప్పుడే
నరగున బోయి మానసము సజ్జన క్రైస్తవ గోష్ఠినుండినన్
చిరసుఖ మాత్మకబ్బు తుది జేకురు మోక్షము యేసునాయకా 52
- చం. కనుగొనల న్నిరంతరము గారెడు నీరము వేరుచేసి నా
తనువు సమస్తముందరిగి ధైర్యత వహ్నిని వ్రేల్చు నీ పరా
మననము నాకు గల్గినను పాపమొకించుక బాయునే భవ
త్తను మృతికర్త దివ్య సుకృతంబొనగూడక యేసునాయకా 53

- చం. పరమ పవిత్రమున్ పతిత పావనపుణ్య నిధానమైన నీ
కర చరణారవిందముల గారెడి రక్తములో మునింగి నా
నెరి దురితంబులం దొలగి నెమ్మది సౌఖ్యము గల్గి నీ కృపా
శరధిని వాలలాడి తుద సద్గతి నొందెద యేసునాయకా 54
- ఉ. ప్రేమను మానవాకృతి ధరించుట శాశ్వత రాజ్య సౌఖ్యముల్
ప్రేమను వీడివచ్చి కడుపేద మనుష్యుని యింట జన్మమున్
ప్రేమను దోసకారులను బిల్చుట నమ్మినవారి పాపముల్
ప్రేమను మోసి నీ తనువు ప్రేమను వీడుట యేసునాయకా 55
- ఉ. ప్రేమ సుధానిధి సకల ప్రేమల సారములోని నిగ్గు నీ
వైమహిలోన పాపినరవర్ణము గావను వచ్చినావు నీ
ప్రేమ దలంచనా తరమె బీదగు నీదగు శిష్యులందు నీ
ప్రేమను జూపకాళ్ళడుగవే ప్రియమొల్కగ యేసునాయకా 56
- ఉ. నీ మరణంపు మ్రానిదెస నిశ్చలదృష్టులు నిల్పువాడు నీ
ప్రేమ రసంబు గ్రోలి మది బీటలువారి వినముడై భవ
న్నామము నెంచుచుం దనువునం బులకాంకురముల్ చెలంగ ని
ష్కామ సుభక్తి మానస సుఖంబున వర్ధిలు యేసునాయకా 57
- చం. జగతియు దాని సర్వధన సంపదలన్నియు కాన్కబెట్టియిం
పుగ మమదేహమంతయు బ్రమోదముతో బలిగాగ వ్రేల్చినం
దెగునె మదీయపాప మెదదీరునె తాపము వేయునేల నీ
దగు తనురక్తమే పరమధర్మము నాకది యేసునాయకా 58
- ఉ. పల్లవతుల్య పాదకర పంకజ మధ్యములందు రక్తమున్
చిల్లున జిమ్మ మేకులు దుసిల్లగ సిల్వనుగొట్టి పక్కలో
బల్లెము గ్రుచ్చు వారియెడ వైరములేక కృపారసంబు శో
భిల్లె గదా భవద్బదయ వీధిని పెల్లుగ యేసునాయకా 59

- ఉ. కొట్టిరి జేరు బందులను గుచ్చిన ముండ్ల కిరీటమౌ దలం
బెట్టిరి దుష్టసైనికులు బిట్టుగ బాధల బెట్టి కల్వరీ
మెట్టను సిల్వ్రమానిపయి బెట్టి వధించిరి భక్తులాత్మచే
పట్టను గాదె యీ దశకు బాల్పడినాడవు యేసునాయకా 60
- ఉ. పొంతిపిలాతు మ్రోల గొనిపోయెడి దుర్జనయాధ సైనికుల్
మించి మహోగ్రబాధలను మృత్యువౌనర్పగ బోవున త్తరిన్
ముంచిన గాలివానలకు మూర్ధము వంచని కొండరీతినీ
యంచితమైన ధైర్యమహిమాద్భుత మొప్పెను యేసునాయకా 61
- చం. పులుగులకుండె గూళ్ళు మరి బొల్పుగ నక్కలకుండె గోతులీ
యిల తల చాఁవ నాకు తలమెక్కడలేదని దీన వృత్తితో
బలికెడి నీ మృదూక్తులకు భక్తుల డెందము గంది కుంది లక
న్గొలుకుల నశ్రుబిందువులు గొబ్బున రాలవె యేసునాయకా 62
- చం. కరములు పార జాపి యిరు కాళ్ళోకచో నిడి సిల్వ్రమానిపై
తిరముగఁబండ బెట్టి బలు దిట్టపు మేకుల గొట్టు వేళ నె
త్తురు లొగిబారు గాయములతో శ్రమతో కడుసల్పు తోడ నీ
వరుదగు బాధ నొందవె తవాశ్రిత రక్షకు యేసునాయకా 63
- చం. పుడమి వణంకె సంతమసమున్ రవి గప్పె సమాధులద్రులు
న్గడువడి బ్రద్ధలై తెరిచె కల్వరిమెట్టను నీవు సిల్వ్రపై
నిడుమల నొంది ప్రాణములు వీడిన కాలమునందు నక్కటా
పొడియవదేల నా మనసు మోటతనం బిది యేసునాయకా 64
- చం. మరణము రెండు రీతులయి మానవులందరి బట్టి చంపెనే
మరణము నాత్మమృత్యువు గ్రమంబున పాపమువల్ల నాత్మపై
మరణము నేలె దాని బరిమార్చుటకై మృతిబొందితీవు నీ
మరణము పాప దుర్మరణ మారణ హేతువు యేసునాయకా 65

- ఉ. ఒక్కని పుట్టుకన్ భువిని జెందెను పాపము దాని మాన్పనిం
కొక్కని చావునన్ పుడమి జొచ్చెను పుణ్యము పాపమాదముం
ద్రొక్కెను నీతి పుణ్యముల త్రోవలు నీ మరణంబుచేత పెం
పెక్కెను దీని నమ్ము నరులలెంతటి ధన్యులు యేసునాయకా 66
- చం. ఉచిత దయా ప్రభావ మహిమోన్నత శక్తిని నీవు నెందరిన్
ప్రచురముగా ననంత సుఖ భోగుల జేసితి వెంత వింత దు
ష్ట చరితుడొక్క తస్కరుడు చచ్చెడు కాలమునందు నిన్నువే
డుచు జనె గాదె ముక్తికి గడున్ ముదమొందుచు యేసునాయకా 67
- చం. పడతి యొకర్లు వచ్చి తన బాప్పు జలంబుల నీ పదాబ్దము
ల్గడిగి శిరంబు వంచి కురులన్ దగనొత్తి సుగంధతైలమా
యడుగులఁ బూసి ముద్దులిడె నట్టి మహా దురితాత్మురాలిపై
కడుదయ జూపి మోక్షపథ గామిని జేయవె యేసునాయకా 68
- ఉ. తాలిమిలేని క్రోధపరితాప మనస్కుడనై త్వదీయ భ
క్తాళిని పాడుసేయ నరికట్టి దమస్కను ప్రోలి కేగునా
సౌలను వాని నీ పరమ భక్తుని జేసితి విట్టి నీ కృపా
శీల మహాత్వమబ్బురమ చింత్యమనంతము యేసునాయకా 69
- ఉ. ముమ్మరమైన ప్రేమరస ముప్పతిలన్ కనులందు నశ్రుపా
తమ్మొనరించి యేడ్చియు స్వతంత్ర దయాబలమూని లాజరా
లెమ్మని బల్కునంతటనె లేచియువాడు సమాధి మృత్యు బం
ధమ్ములబాసె నీ కతడు డాసిన చుట్టమె యేసునాయకా 70
- ఉ. ఎన్నటిచుట్టమో మరియు యెన్నటిబంధువో లాజరుండు నీ
కెన్నటి కూర్మివిందొ మృతివేళ దలంచిన తస్కరుండు వీ
రెన్నిక జెందినారు మరియుందరి నీ కృపచేత మోక్షసం
పన్నులజేసినావు భవబంధములూడిచి యేసునాయకా 71

- ఉ. కంటికి రెప్పలడ్డమయి గాచినరీతిని యేసునాథ నా
వెంట భవత్కటాక్షమగు వీక్షణపంక్తుల నంటజేసి యా
కొంటె పిశాచి బాధ విడగొట్టి సదా నను గాచికొంచు మ
త్కంటక దుస్సభావ దురితలంబులణంచవె యేసునాయకా 72
- ఉ. ఆకలి దీరు బెబ్బలి గుహన్గడు నిద్దురబోయినట్లు పెం
జీకటితోటి సాటిగొను చెడ్డస్వభావము క్షీణభావమై
కాకలుమాని నిద్రగొనె గావున నింకది లేచి నా పయిం
బ్రాకకమున్నె దాని బరిమార్చవె వేడెద యేసునాయకా 73
- చం. అడిగినవారి కియ్యబడు నన్న భవద్వచనంబు నమ్మి నీ
యడుగుల క్రింద మూర్ఖుమిడి యశ్రుయుతాక్షులు మోడ్చి భక్తియిం
పడరగ నీకు మ్రొక్కెద కృపాయతదృష్టిని నన్ను జూచి నా
యిడుమలు బాపి యాత్మ సుఖమియ్యవె యిప్పుడు యేసునాయకా 74
- ఉ. అందము మీరు నీ పదము లాత్మదలంచి శిరంబువంచి చె
ల్వొందగ వందనంబిడి యిదొక్కటి వేడెదనయ్య నేను నీ
సుందర దివ్యనామ పరిశుద్ధ కథామృత పానమాన సా
నందము సర్వదాయొసగి నన్గరుణింపవె యేసునాయకా 75
- ఉ. నీ కరుణాకటాక్షమను నీడల జాడల జేర్చకున్న హా
హాకరమైన దుఃఖముల కాస్పదమయ్యెదనయ్య నాకు నీ
వే కద దిక్కు ఇంకెవరి వెన్కను బోతిని చెప్పుమయ్య న
నైకొని బ్రోవుమయ్య నిను నమ్మితి బుద్ధిని యేసునాయకా 76
- ఉ. పేదురపొస్తలుండు రిపు బృందము ముందట మూడు మార్లుని
న్నేదము చేసి బొంకెమది భీతినినంతట వానిగట్టు ప్రే
మోదయమైన చూపొకటి యొరగ జూచితి వట్టిచూపు నా
మీదను జూడవేయనుచు వేడెద నిప్పుడు యేసునాయకా 77

- చం. నను గన రాగదే దినదినంబు భవత్సముఖంబునందు నా
కనువగ నీరధారలివె గారుచున్నవి నీ పదాబ్జముల్
మునుగగజేసి స్తోత్రమను పువ్వులపూజలు చేతు నాపయి
న్యనికరముంచవే యితర కాంక్షలు మానిపి యేసునాయకా 78
- ఉ. ముచ్చటలూర నీ చరితమున్ వినగోరెడు వీనులాత్మ లో
నచ్చున వేసినట్లు భవదంఘ్రులు జూచెడు కన్నుదోయి ని
ప్పచ్చర దోసముల్ చిదుము పావననామము బల్కు జిహ్వనా
కిచ్చి కృతార్థుజేసి దయనేలవె యెప్పుడు యేసునాయకా 79
- చం. నిరతము నీ పదాబ్జములు నిశ్చలభక్తిని గొల్చు సాధులం
దరచుగ జేరనిచ్చి తవ దాసజనావళి తోటి పొందు సు
స్థిరముగజేసి నాకు పరితృప్తియుతంబగు నెమ్మి నీ పయిన్
మరువనిబుద్ధి యీ పరమభాగ్యము లియ్యవె యేసునాయకా 80
- ఉ. నన్ను గురించి బ్రోచుటకు న్యాయ మొకింతయు లేదుగాని నా
విన్నప మాలకించుమిదె వేదురునై చెడిపోయినాడరా
వన్న సహింపవన్న బ్రతిమాలెదనన్న విలంబమేటికో
యన్న భవత్కటాక్షమణు వంత యొసంగుము యేసునాయకా 81
- ఉ. నేరము లెంచకయ్య యిక నీ పదమే గతియించు జేరితిన్
దూరము జూడకయ్య కడు దుఃఖపయోనిధి నీదు చున్ననన్
పారము జేయుమయ్య యఘ భారమునంతయు బాపి నన్ను నీ
వారల గూర్చుమయ్య దృఢ భక్తియుతంబుగ యేసునాయకా 82
- ఉ. జీవులకెల్ల రాజవయి జీవుల జీవనమిచ్చు దాతవై
జీవుల పాపముల్ దొలగ జేయను జీవమొసంగు త్రాతవై
జీవుల మధ్యవర్తివయి సిల్వను మృత్యువు నొందియున్ పున
ర్జీవము దాల్చి మోక్షనగరిన్ చిరజీవివి యేసునాయకా 83

- ఉ. ఎచ్చట పాతకంబు కడు హెచ్చెనో భూరి భవద్ధయారసం
బచ్చట నెక్కువయ్యెనని యర్మిలి బల్కెడి దివ్యవాక్యమున్
మచ్చుగనెయ్యె నా యెడల మత్కలుషంబులనేక మైననీ
విచ్చట జూపినావు దయ లెక్కువ నాయెడ యేసునాయకా 84
- ఉ. ఎవ్వడుగాని నా సరస కింపుగ వచ్చినవాని నెవ్విధిం
దవ్వన బారదోలనని తాల్మిని బల్కెడు నీదు వాక్యముం
బువ్వవలెన్ మదంతర బుభుక్షయు తాత్మకు తృప్తి జేసి నా
కొవ్విస పాపముల్ దునిమి గూర్చె సుఖోన్నతి యేసునాయకా 85
- ఉ. అంధులు జూడగల్గిరి మహా బధిరుల్విని రుగ్రభూతసం
బంధులు బంధముల్వదలి బాగయి రెల్లడ సర్వరోగ ని
ర్బంధులు స్వస్థులైరి మృతి బాల్పడువారు సజీవులైరి పా
పేంధన వహ్ని నీ వచన మెంత మహత్వము యేసునాయకా 86
- చం. దురితము బాసి యానరక దుఃఖము దీరునటంచు కొందరీ
ధరణి ననేక సత్త్రియలు దారొనరింతురు నీ కటాక్ష ముం
దొరలని సర్వధర్మములు దుఃఖకరంబులుగాని సత్సుఖా
కరములు గావు సత్త్రియల గల్గునె మోక్షము యేసునాయకా 87
- చం నిరుపమ నిత్య సత్య గన నిర్మలతేజ విరాజమానమై
బరగెడు మోక్షపట్టణ శుభస్థిరసౌఖ్యము గల్గు నిన్ను నే
మరక భజించువారి కది మాని సుకర్మము లెన్నియున్న నీ
కరుణయులేక సత్త్రియల గల్గునె సద్గతి యేసునాయకా 88

- చం. పలుకులు వేయునేల తవ పాదసరోజ మరంద పానమ
ద్విలసిత మానసాళియవివేక నరావళి గొల్చు వెజ్జు వే
ల్పుల కడకేగదయ్య ఘన పుష్పకణంబులు గ్రోలుచాతకం
చెలమిని చౌట గోతికడకేగని రీతిని యేసునాయకా 89
- చం. కులము దొలంగుగాక బలు గొప్పతనంబులు గూలుగాక క
ల్ములు వెసబోవుగాక మరి భోరున మృత్యువు వచ్చుగాక నీ
విలసిత నిత్యశోభన పవిత్ర సుధారస నామ సద్రుచుల్
దలపున గొన్నవారితర దైవము గొల్తురె యేసునాయకా 90
- ఉ. ఈ సచరాచరాది జగమేలగ జాలు ప్రభుత్వ మబ్బినన్
రాసుల సంఖ్యలై కనకరత్నములుండిన నీ పదాంబుజా
భ్యాస విశుద్ధభక్తి పరమార్థ సుధారస పాన మానసో
ల్లాసముతోడ నీడవునె లక్ష్మ్యము సేయగ యేసునాయకా 91
- చం. శమదమ సంపదల్ గలుగు చంచల భావ మణంగు చిత్తమున్
సమత వహించు మోక్ష సువిచారము సారము గాంచు ప్రేమశాం
తము దయ తాల్మి నమ్రతయు ధైర్యము వర్ధిలు నీ పదాబ్జదా
స్యము సమకూడెనేని నరజన్మఫలంబిదె యేసునాయకా 92
- ఉ. పాపము చెడ్డదో యనుచు బల్కుదు రింతియ కానని దాని సం
తాపము హాని దుర్గతి విధంబు లెదం దలపోసి వీడగా
నోపరు సత్యకైస్తవ జనోత్తముడాత్మ వివేక దీపికా
వ్యాపకుడై యఘాళి గని వాటి దొలంగును యేసునాయకా 93
- చం. కుజనులజేయు సజ్జనుల కూకుల జేయును కోమలంబుగా
వృజినుల జేయు పుణ్యులుగ క్రుద్దులజేయును శుద్ధ సాధుగా
నిజమిది నీసుధా మధుర నిర్మలనామ మహాత్వమిట్టి నీ
భజన మొనర్చి నాకలుష బంధము లూడ్తును యేసునాయకా 94

- ఉ. శంక యొకింతలేని మతి సజ్జన క్రైస్తవగోష్ఠి నిత్యమున్
బొంకులులేని వాక్సరణి పొందగు నీ పద భక్తి చింతయే
కింకరులందు వర్ధిలునో కేవలభాగ్యము వారిదే కదా
యంకలిలేని యాత్మ పరమార్థ సుఖంబది యేసునాయకా 95
- చం. సకల పురాణ శాస్త్రముల సౌరవిచారము సేయు పండితుల్
ప్రకటిత కావ్య నాటక సుభాషిత నైపుణులైన సత్కవుల్
వికట శరీత తత్వ పరివేత్తలు నీదగు శిష్య కోటిలో
నొకనికి సాటివత్తురె మనోన్నత భక్తిని యేసునాయకా 96
- చం. సిలువ దెసన్వసించు తమ శిష్యుని నెమ్మదితోటి సాటియే
కుల బల శాలియై నిఖిల కుంభిని నేలిన రాజుకైన సొం
పుల కళలీను సంపదల బొల్చు ధన్యాధ్యుకైన కోటి వం
తుల తుదివంతు గల్గునె మనో సుఖమెన్నడు యేసునాయకా 97
- చం. కలిగెగదా మదాత్మకృత కల్మషధౌత పవిత్ర రక్తమున్
గలిగెగదా భవత్కరుణ కారణ జీవనమంతరాత్మలో
గలిగెగ దాత్వదంఘ్రియుగ కౌశల భక్తికి శక్తి యుక్తులున్
గలిగెగదా సదా మది సుఖంబఖిలంబును యేసునాయకా 98
- చం. అరమరలేని నా మన మహర్షిశలున్ భవదంఘ్రిలొద్దికిన్
బిరబిర బోవగా దొణగె పేరిమి తాల్మివహించి భక్తిపై
బొరిబొరి వేడుకల్ నిగుడె బుద్ధికి నిల్కడలబ్బె నమ్మికల్
మరిమరి గల్గె నాత్మకు శుభంబొనగూడెను యేసునాయకా 99
- చం. అవనియు నాకసంబును మహాజలరాశియు పర్వతంబులున్
రవియును చంద్రతార నికరంబులు సర్వము నాశమైన నీ
ప్రవిమల నామమెప్పుడు దిరంబుగ నిల్చును దివ్యమోక్షవై
భవ సుఖ రాజ్యమేలుచు శుభంబుల దేలుచు యేసునాయకా 100

కందము :

తన కలుష మెరిగి యేసుని
ఘనపదముల శరణుజొచ్చి కడుప్రీతిని యే
మనుజుం డీ శతకము జది
వినవాని కొసంగు దేవు డిహపరసుఖముల్

ఆటవెలది :

పదియు నెనిమిది నూర్లు నల్పదియు నైదు
హోయనములు జూలయి మాసమందు భువిని
యేసునాయక శతకంబు నిది ప్రణీతి
మయ్యె చౌదరి పురుషోత్తమాఖ్యు వలన.